

## प्रादेशिक समाचार

दिनांक— 14.01.2026 (दोपहर—1310 बजे)

### मुख्य समाचार

- रांची पुलिस को मिली बड़ी सफलता, धुर्वा से लापता भाई—बहन रामगढ़ के चितरपुर से सकुशल बरामद, दो आरोपी गिरफ्तार।
- रांची के दीपाटोली कैंट स्थित शौर्य स्थल पर आयोजित 10वें पूर्व सैनिक दिवस कार्यक्रम में रक्षा राज्य मंत्री संजय सेठ ने लिया भाग, सेवानिवृत्त जवानों व वीर नारियों को किया सम्मानित।
- झारखंड अधिविद् परिषद ने जारी की 10वीं और 12वीं बोर्ड परीक्षा की डेटशीट, राज्य में 1200 केंद्रों पर 3 फरवरी से शुरू होंगी परीक्षाएं।
- राज्य भर में पारंपरिक उत्साह के साथ मनाया जा रहा है मकर संक्रांति का त्योहार, कई जिलों में मेलों और सांस्कृतिक कार्यक्रमों का आयोजन।
- रांची में पुरुष हॉकी इंडिया लीग में आज हैदराबाद तूफांस और कलिंग लांसर्स के बीच होगा मुकाबला, रांची रॉयल्स और एसजी पाइपर्स भी होंगे आमने—सामने।

\*\*\*\*\*

रांची पुलिस को बड़ी सफलता मिली है। धुर्वा से 2 जनवरी को लापता हुए मासूम भाई—बहन अंश और अंशिका को रामगढ़ के चितरपुर से सकुशल बरामद कर लिया गया है। पुलिस ने इस अपहरण मामले में दो आरोपियों को गिरफ्तार किया है। बच्चों की सुरक्षित वापसी से परिजनों ने राहत की सांस ली है। रांची के सिटी एसपी पारस राणा ने कहा कि सामूहिक प्रयास से यह सफलता मिली है।

\*\*\*\*\*

मुख्यमंत्री हेमंत सोरेन ने धुर्वा से लापता बच्चों की सकुशल बरामदगी पर रांची पुलिस की कार्यकुशलता की सराहना की है। उन्होंने कहा कि पुलिस ने दूसरे राज्यों की घटनाओं से तार जोड़कर इस गिरोह तक पहुंचने में सफलता पाई। सीएम ने अपराधी गिरोहों की कमर तोड़ने की प्रतिबद्धता दोहराते हुए पीड़ित परिवार को शुभकामनाएं दीं।

\*\*\*\*\*

इस बीच केंद्रीय मंत्री अन्नपूर्णा देवी और रक्षा राज्य मंत्री संजय सेठ ने लापता अंश और अंशिका की सकुशल बरामदगी पर संतोष जताते हुए इसे समाज, मीडिया और भाजपा कार्यकर्ताओं के सामूहिक प्रयासों की जीत बताया। केंद्रीय मंत्री ने राज्य सरकार पर निशाना साधते हुए कहा कि यदि शासन पहले से सतर्क और संवेदनशील होता, तो इस घटना को टाला जा सकता था।

\*\*\*\*\*

हजारीबाग से सैकड़ों भाजपा कार्यकर्ता अपने नये प्रदेश अध्यक्ष के स्वागत के लिए गाजे—बाजे के साथ रांची रवाना हुए हैं। अब से कुछ देर बाद नये प्रदेश अध्यक्ष के रूप में आदित्य साहू के नाम की घोषणा की जानी है। विधायक प्रदीप प्रसाद सहित कार्यकर्ताओं ने उनके नेतृत्व में पार्टी की मजबूती का भरोसा जताया है।

\*\*\*\*\*

इस बीच कांग्रेस के पूर्व प्रदेश अध्यक्ष राजेश ठाकुर ने भाजपा के प्रदेश अध्यक्ष चुनाव की प्रक्रिया पर तंज कसा है। उन्होंने आदित्य साहू के एकमात्र नामांकन पर टिप्पणी करते हुए कहा कि भाजपा में लोकतंत्र का केवल दिखावा होता है, जबकि निर्णय पहले ही दिल्ली से तय कर दिए जाते हैं।

\*\*\*\*\*

रांची के दीपाटोली कैंट स्थित शौर्य स्थल पर आयोजित 10वें पूर्व सैनिक दिवस कार्यक्रम में रक्षा राज्य मंत्री संजय सेठ ने शिरकत की। उन्होंने वीर शहीदों को श्रद्धांजलि अर्पित की और सेना के सेवानिवृत्त जवानों व वीर नारियों को सम्मानित किया। इस अवसर पर उन्होंने पूर्व सैनिकों के कल्याण के प्रति सरकार की प्रतिबद्धता दोहराई।

\*\*\*\*\*

आकाशवाणी के ताजातरीन समाचारों के लिए आप हमारी

वेबसाइट [news on air.gov.in](http://news.onair.gov.in) पर लॉग ऑन कर सकते हैं।

ताजा समाचार एक्स हैंडल @AIR news alerts और फेसबुक पेज All India Radio news पर भी उपलब्ध है।

आप प्रादेशिक समाचार एकांश के एक्स हैंडल

@AIR news अंडर स्कोर\_ranchi

और

फेसबुक पेज आकाशवाणी न्यूज रांची,

इंस्टाग्राम पेज तथा

YOUTUBE Channel AIR NEWS Ranchi

पर भी हमारे बुलेटिन सुन सकते हैं।

\*\*\*\*\*

झारखंड एकेडमिक काउंसिल, जैक ने 2026 की 10वीं और 12वीं बोर्ड परीक्षा की डेटशीट जारी कर दी है। परीक्षाएं 3 फरवरी से शुरू होंगी। मैट्रिक की परीक्षा 17 फरवरी और इंटर की 23 फरवरी तक चलेगी। एडमिट कार्ड इसी माह जारी होंगे। परीक्षा दो पालियों में राज्य के करीब 1,200 केंद्रों पर आयोजित की जाएगी।

\*\*\*\*\*

राज्य में मकर संक्रांति का पर्व पारंपरिक श्रद्धा और उल्लास के साथ मनाया जा रहा है। नदियों और तालाबों में पवित्र स्नान के बाद लोगों ने चूड़ा-दही और गुड़ का आनंद लिया। इस अवसर पर सिमडेगा के भैरव बाबा धाम और चतरा के बलबल सहित कई जिलों में भव्य मेलों और सांस्कृतिक कार्यक्रमों का आयोजन किया गया है।

\*\*\*\*\*

उधर दुमका के बाबा बासुकिनाथ धाम में आज मकर संक्रांति का उत्सव मनाया जा रहा है। पुण्य काल शुरू होते ही श्रद्धालुओं ने शिवगंगा में स्नान कर बाबा का जलाभिषेक किया और दही-चूड़ा व तिलकुट अर्पित किया। धर्म रक्षणी सभा बासुकीनाथ के अध्यक्ष मनोज पंडा ने बताया कि खरमास की समाप्ति के साथ ही आज से शुभ कार्यों की भी शुरुआत हो गई है।

\*\*\*\*\*

इधर जमशेदपुर में मकर संक्रांति का पर्व हर्षोल्लास के साथ मनाया जा रहा है। सोनारी स्थित दोमुहानी संगम पर अहले सुबह से झारखंड, ओडिशा और बंगाल के हजारों श्रद्धालुओं ने पवित्र स्नान किया और सूर्य देव को नमन किया। इस अवसर पर लोगों ने दान-पुण्य कर सुख-समृद्धि की कामना की।

\*\*\*\*\*

घरेलू शेयर बाजार के सूचकांक – सेंसेक्स और निफ्टी में आज दोपहर के कारोबार में मामूली बढ़त आई। अंतिम समाचार मिलने तक सेंसेक्स उनासी अंक बढ़कर तिरासी हजार सात सौ सात पर जबकि निफ्टी 29 अंक की वृद्धि के साथ 25 हजार सात सौ इकसठ पर था।

\*\*\*\*\*

इधर राजधानी रांची में आज 22 कैरेट सोने की कीमत एक लाख इकतीस हजार नौ सौ रुपये प्रति दस ग्राम है, जबकि चांदी की कीमत दो लाख बयासी हजार रुपये प्रति किलो है।

\*\*\*\*\*

मौसम विभाग ने आज रांची, पलामू, सिंहभूम और सिमडेगा समेत 13 जिलों में शीतलहर का येलो अलर्ट जारी किया है। राज्य में घने कोहरे के कारण दृश्यता कम हो गई है, जिससे विमानों की आवाजाही और कई लंबी दूरी की ट्रेनों के परिचालन पर असर पड़ा है।

\*\*\*\*\*

रांची में पुरुष हॉकी इंडिया लीग में आज दो मैच खेले जायेंगे। पहला मुकाबला शाम पांच बजे से हैदराबाद तूफ़ान्स और कलिंगा लांसर्स के बीच होगा जबकि दूसरा मैच शाम सात बजे से रांची रॉयल्स और एसजी पाइपर्स के बीच खेला जायेगा। इससे पहले कल खेले गये एक मैच में श्रांची बंगाल टाइगर्स ने अर्कोर्ड तमिलनाडु ड्रैगंस को 5-3 से हरा दिया। इस जीत के साथ श्राची बंगाल टाइगर्स की टीम अंक तालिका में सातवें स्थान से सीधे चौथे स्थान पर पहुंच गई है।

\*\*\*\*\*